

زکاة، فوائد واحکام

إن الحمد لله، نحمده، ونستعينه، ونستغفره، ونعوذ بالله من شرور أنفسنا وسيئات أعمالنا، من يهده الله فلا مضل له، ومن يضلل فلا هادي له، وأشهد أن لا إله إلا الله وحده لا شريك له، وأشهد أن محمداً عبده ورسوله،

وقد قال الله تبارك وتعالى في محكم تنزيله، أعوذ بالله من الشيطان الرجيم:

(خُذْ مِنْ أَمْوَالِهِمْ صَدَقَةً تُطَهِّرُهُمْ وَتُزَكِّيهِمْ بِهَا) [التوبة: ۱۰۳]

برادران اسلام! زکاة اسلام کے پانچ بنیادی ارکان میں سے ایک اہم رکن اور اسلامی فرائض و واجبات میں سے ایک اہم فریضہ ہے۔ یہ ارکان اسلام میں ترتیب کے لحاظ سے تیسرا رکن ہے، نماز کے بعد ہی اس کا ذکر کیا گیا ہے۔ بلکہ قرآن کریم کے اندر تیس سے زائد مقامات پر نماز کے ساتھ زکوة کا ذکر ہے۔ جو اس کی دینی اہمیت و عظمت، مقام و مرتبہ اور کثیر المنافع اور عظیم المقاصد ہونے کی دلیل ہے۔

چنانچہ سورہ توبہ کی آیت ۱۰۳ جو آپ کے سامنے تلاوت کی گئی:

(خُذْ مِنْ أَمْوَالِهِمْ صَدَقَةً تُطَهِّرُهُمْ وَتُزَكِّيهِمْ بِهَا وَصَلِّ عَلَيْهِمْ إِنَّ صَلَاتَكَ سَكَنٌ لَهُمْ وَاللَّهُ سَمِيعٌ عَلِيمٌ) [التوبة: ۱۰۳]

“آپ ان کے مالوں میں سے صدقہ لے لیجیے، جس کے ذریعے سے آپ ان کو پاک صاف کر دیں اور ان کے لیے دعا کیجیے، بلاشبہ آپ کی دعا ان کے لیے موجب اطمینان ہے اور اللہ خوب سنتا اور جانتا ہے۔”

میں صدقہ یعنی زکوة کو تطہیر و تزکیہ یعنی مال اور نفس کی پاکیزگی کا سبب بتا یا گیا ہے۔ زکوة کے لغوی معنی پاکیزگی اور بڑھوتری ہیں۔ یعنی زکوة ادا کرنے سے مال اور انسان کا نفس پاک ہوتا ہے، صفت بخل سے انسان محفوظ رہتا ہے اور دل میں انفاق فی سبیل اللہ کا جذبہ پیدا ہوتا ہے۔ نیز اللہ تعالیٰ کا فریضہ سمجھ کر شرعی ضابطہ کے مطابق اس کی ادائیگی مال میں برکت اور اضافہ کا باعث ہے۔ اس کو صدقہ بھی کہا جاتا ہے یعنی صدقہ واجبہ (لازمی اور فرض صدقہ) کیوں کہ یہ ایک مسلمان کے صادق الایمان اور محب خیر ہونے کی بھی علامت ہے۔ اسے مال نہیں بلکہ ایمان اور ثواب محبوب ہے۔ اللہ تعالیٰ کی جنت جو متقیوں کا دائمی ٹھکانہ ہے، مومن کا محبوب و مطلوب ہے جس کے لیے وہ بدنی عبادت نماز اور مالی عبادت زکوة کا بطور خاص اہتمام کرتا ہے۔ زکاة کی ادائیگی، اللہ تعالیٰ کی ایک اہم نعمت، نعمت مال پر اس کا شکرانہ ہے اور اللہ تعالیٰ کا شکر گزاروں کو مزید انعام و اکرام سے نوازتا ہے جبکہ ناشکروں کو نعمتوں سے محروم کر دیتا ہے۔ اس سلسلہ میں متعدد آیات وارد ہیں۔ چنانچہ اللہ تعالیٰ کی راہ میں خرچ کرنے والوں کے لیے قرآن مجید میں ایک مقام پر یوں بشارت آئی ہے:

(وَمَا أَنْفَقْتُمْ مِنْ شَيْءٍ فَهُوَ يُخْلِفُهُ وَهُوَ خَيْرُ الرَّازِقِينَ) [سبأ: ۳۹] “تم جو کچھ بھی اللہ کی راہ میں خرچ کرو گے اللہ اس کا (پورا پورا) بدلہ دے گا اور وہ سب سے بہتر روزی دینے والا ہے۔”